

**आश्रमशाळातील निरुपयोगी असलेल्या
साहित्याची कालबद्ध पद्धतीने धडक
मोहिम स्वरूपात विल्हेवाट लावण्याबाबत -**

महाराष्ट्र शासन

आदिवासी विकास विभाग

मंत्रालय विस्तार भवन, मुंबई ४०० ०३२

शासन परिपत्रक क्रमांक : शाआशा-२००९/प्र.क्र.८५/का.१३

दिनांक : ०६ एप्रिल, २००९.

शासन परिपत्रक : शासनाच्या असे निदर्शनास आले आहे की, अनेक आश्रमशाळांमध्ये मोठ्या प्रमाणात निरुपयोगी साहित्याचा साठा जमा झाला असून तो साठा आश्रमशाळांच्या खोल्यांमध्ये साठवून ठेवण्यात आला आहे. त्यामध्ये "भांडार" म्हणून पूर्वी खरेदी केलेल्या साहित्याचा तसेच आश्रमशाळेतील विद्यार्थ्यांकडून परत घेतलेल्या वह्या व पाठ्य-पुस्तकांचा समावेश असतो. शासनाच्या असेही निदर्शनास आले आहे की, आश्रमशाळेतील विद्यार्थ्यांकडून दरवर्षी शैक्षणिक वर्षाअखेर वह्या व पाठ्य-पुस्तके परत घेतली जातात आणि त्याचा साठा करून खोल्यांमध्ये ठेवला जातो. ही बाब अत्यंत गंभीर व बेजबाबदारीची असून या निरुपयोगी साहित्याचा आश्रमशाळांमध्ये ठिक-ठिकाणी मोठा साठा असल्यामुळे, त्या ठिकाणी सर्प, विंचू व किड्यांचा वावर वाढतो आणि यामुळे विद्यार्थ्यांच्या स्वास्थ्यास धोका निर्माण होतो. हे सर्व टाळण्यासाठी आणि विद्यार्थ्यांच्या आरोग्याच्या व सुरक्षिततेच्या दृष्टीने आश्रमशाळेतील अशा निरुपयोगी साहित्याची विल्हेवाट लावण्याबाबत ताबडतोब कार्यवाही करण्यात यावी. तसे करीत असतांना शासनाने वेळोवेळी दिलेल्या निर्देशांचे पालन करावे. तसेच सदर निरुपयोगी साहित्याची विल्हेवाट लावण्यासाठी खालील प्रमाणे कार्यवाही ताबडतोब करावी :-

अ) आश्रमशाळेतील कोणत्याही विद्यार्थ्यांकडून त्यांनी वर्षभर वापरलेल्या वह्या व पाठ्य-पुस्तके शैक्षणिक वर्षाअखेरीस परत घेण्यात येऊ नये. तसेच उपरोक्त प्रकारच्या साहित्याचा (पाठ्य-पुस्तके व वह्या) साठा ठेवला असल्यास त्याची ताबडतोब विल्हेवाट लावावी. वापरलेल्या वह्या व पाठ्य-पुस्तके परत घेतल्यास संबंधित मुख्याध्यापकांवर ताबडतोब शिस्तभंगाची कडक कारवाई करण्यात यावी.


ब) भांडार साहित्य म्हणून खरेदी करण्यात आलेल्या व आता निरुपयोगी ठरलेल्या सर्व वस्तू तपासून घेवून त्यांची यादी तयार करावी व शासनाच्या विहित कार्यपद्धतीनुसार त्यांचे निर्लेखन (Write off) करण्याची कार्यवाही करावी. तसेच त्या वस्तूंचा घसारा (Deprecation) लक्षात घेवून त्याची किंमत (Upset Price) निश्चित करावी व त्यास सक्षम अधिकाऱ्याची मान्यता घ्यावी. ही कार्यवाही एक महिन्यात पूर्ण करावी.

क) उपरोक्त प्रमाणे निरुपयोगी जड / भांडार वस्तुंची किंमत निश्चित झाल्यानंतर, स्थानिक वर्तमानपत्रात जाहिरात देऊन शासकीय विहित कार्यपद्धतीनुसार सदर वस्तुंची विक्री करण्यात यावी व प्राप्त रक्कम शासकीय लेख्यात जमा करावी. वरील प्रमाणे सर्व आश्रमशाळांमधील निरुपयोगी जड / भांडार वस्तुंची विल्हेवाट करतांना शासनाने वेळोवेळी दिलेल्या निर्देशांचे काटेकोरपणे पालन करावे व सर्व निरुपयोगी वस्तुंची विल्हेवाट लावण्याची कार्यवाही कोणत्याही परिस्थितीत दोन महिन्यांत पूर्ण करावी.

२. उपरोक्त आदेशांप्रमाणे धडक मोहिमेद्वारे दोन महिन्यात कार्यवाही पूर्ण करण्याची जबाबदारी संबंधित प्रकल्प अधिकाऱ्याची राहिल. तसेच या कामावर संबंधित अपर आयुक्तांनी देखरेख ठेवावी व वेळोवेळी आढावा घेवून उपरोक्त प्रमाणे विहित कालावधीत कार्यवाही पूर्ण करावी. आदिवासी आयुक्तांनी व संबंधित अपर आयुक्तांनी या संदर्भात व्यक्तिशः लक्ष द्यावे व वरील प्रमाणे कार्यवाही करून घेवून त्याचा सविस्तर अहवाल तीन महिन्यात शासनास सादर करावा.

३. हे शासन परिपत्रक शासनाच्या संकेतस्थळावर उपलब्ध करून देण्यात आले असून त्याचा सांकेतांक क्रमांक २००९०४१५१७१५५५००१ आहे.

महाराष्ट्राचे राज्यपाल यांच्या आदेशानुसार व नांवाने,



(ग.गो.पंचभाई)

शासनाचे सह सचिव

आयुक्त, आदिवासी विकास, महाराष्ट्र राज्य, नाशिक
 आयुक्त, आदिवासी संशोधन व प्रशिक्षण संस्था, पुणे
 सर्व अपर आयुक्त, आदिवासी विकास नाशिक / ठाणे / नागपूर / अमरावती
 सर्व प्रकल्प अधिकारी, एकात्मिक आदिवासी विकास प्रकल्प,
 सर्व सह सचिव / उप सचिव, आदिवासी विकास विभाग, मंत्रालय, मुंबई
 सर्व कार्यासने, आदिवासी विकास विभाग, मंत्रालय, मुंबई
 सर्व मुख्याध्यापक, शासकीय व अनुदानित आश्रमशाळा
 सर्व अधिक्षक, शासकीय आदिवासी वसतिगृहे (मुलांचे/मुलींचे)
 निवड नस्ती

.....